

Title: Need to provide funds to develop tourist facilities in Lonar Crater Lake, a famous tourist destination in Buldhana Parliamentary Constituency, Maharashtra.

श्री प्रतापराव जाधव (बुलढाणा) : सभापति महोदय, मेरे संसदीय क्षेत्र बुलढाणा में विश्व विख्यात लोनार क्रेटर झील है, जहां पर एक आकाशीय उल्का पिंड टूट कर गिरा था एवं जिस स्थान पर उल्का पिंड गिरा, वहां पर एक झील बन गयी है और इस झील की वज़ह से लोनार क्रेटर झील को 'ए' ग्रेड के पर्यटन स्थल का दर्ज़ा दिया हुआ है। परन्तु, झील के 500 मीटर के दायरे में अपार गंदगी है। इस स्थल को और सुंदर बनाने और विदेशी पर्यटकों को आकर्षित करने के लिए आवश्यक निधि की व्यवस्था नहीं हो पा रही है। केन्द्र सरकार एवं राज्य सरकार ने इस पर्यटन स्थल पर पहुंचने के लिए कोई आने-जाने के पर्याप्त साधन उपलब्ध नहीं कराए हैं जिसके कारण लोगों को इस स्थान पर आने-जाने के लिए कई दिक्कतों का सामना करना पड़ता है। लोनार क्रेटर झील स्थान पर विश्व के अन्य देशों से पर्यटकों के आने से देश को विदेशी मुद्रा प्राप्त हो रही है परन्तु उनको लोनार क्रेटर झील पर आने-जाने में असुविधा महसूस हो रही है। महाराष्ट्र के माननीय मुख्यमंत्री जी ने लोनार क्रेटर झील को वर्ल्ड हेरिटेज का दर्ज़ा देने की घोषणा की है। उसके बाद भी केन्द्र स्तर पर फण्ड जारी नहीं हुआ है। उपरोक्त स्थल पर आने-जाने हेतु राज्य एवं केन्द्र स्तर पर सुविधा दिए जाने की कार्यवाही की जाए।

सदन के माध्यम से सरकार से अनुरोध है कि लोनार क्रेटर झील को वर्ल्ड हेरिटेज घोषित होने के बाद केन्द्र स्तर पर निधि उपलब्ध करवाई जाए जिससे इस पर्यटन स्थल का विकास हो सके और इस स्थल पर आने-जाने के लिए सुविधा की व्यवस्था हो सके।